

HEILSUFRØÐILIGA STARVSSTOVAN

Salmon River P/F
Postrúm 40
FO-900 Vágur

Tórshavn, hin 18. desember 2000
Málnr.: 615-200000288-16
Tykkara málnr.:
Málsviðgeri: RT/JO

UMHVØRVISGÓÐKENNING AV ALISTØÐINI HJÁ P/F SALMON RIVER

Við heimild í grein 26 í løgtingslóg nr. 134 um umhvørvisvernd frá 29. oktober 1988 og grein 1, stk. 4 í kunngerð nr. 54 frá 3. mai 1994, um at leggja eftirlits- og umsitingaruppgávur eftir umhvørvisverndarlógini til Heilsufrøðiligu starvsstovuna, verður við hesum sagt frá, at Heilsufrøðiliga starvsstovan kann veita P/F Salmon River umhvørvisgóðkenning til alistøð á Loprans- og Vágsfirði.

Umhvørvisgóðkenningin er treytað av, at øll núverandi loyvisbrøv til aling á Loprans- og Vágsfirði verða inndrigin í býti fyri eitt aliloyvi til tey økir, sum henda umhvørvisgóðkenning er galdandi fyri.

Støddin og staðsetingin av alistøðini verður sett í loyvisbrævinum.

Umhvørvisgóðkenningin er tíðaravmarkað til 5 ár frá tí degi, hon er almannakunngjørd.

Umsókn um at endurnýggja umhvørvisgóðkenningina skal sendast Heilsufrøðiligu starvsstovuni í seinasta lagi eitt hálv ár, áðrenn henda umhvørvisgóðkenning er úti.

1. Umsóknin

P/F Salmon River fekk 5. august 1998 umhvørvisgóðkenning til aling á Lopransfirði og Vágsfirði.

Tann 26. mai 2000 søkti felagið um umhvørvisgóðkenning til aling á 3. nýggjum økjum (sí fylgiskjal 1).

Uppskot til umhvørvisgóðkenning varð sent felagnum, Vinnumálastýrinum og Vágs kommunu til viðmerkingar tann 2. juni 2000. Ongar viðmerkingar vóru.

2. Lýsing av alistøðini

Fyrsta smoltið varð sett út á vári 2000.

Streymviðurskiftini, har sum alistøðin skal liggja, eru ikki kend, men kanningar skulu gerast av hesum í sambandi við at metast skal um, hvussu stóra framleiðslu økið umhvørvisliga megnar.

Debesartrøð
FO-100 Tórshavn
Faroe Islands
Tel. +298 31 53 00
Fax. +298 31 05 08

E-mail: feagency@hfs.fo

Homepage: <http://www.hfs.fo>

Umhverviskannningar vórðu gjörðar av økjunum á vári 2000.

Umfram aliútbúnað á sjónum, kemur støðin væntandi at umfata nakað av útbúnaði á landi, so sum goymslur, bingjur o.l.

3. Málsviðgerð

Undir viðgerðini er serligur dentur lagdur á hesi viðurskifti:

- Tá ið streymkanningar, lívfrøðiligar og evnafrøðiligar kanningar eru gjörðar av viðurskiftunum við aliøkini, ásetir Heilsufrøðiliga starvsstovan hvussu stóra framleiðslu felagið í mesta lagi kann hava á økjunum.

4. Góðkenningartreytir

Umhvervisgóðkenningin er treytað av fylgjandi ásetingum:

4.1 Innrætting

- 4.1.1 Alistøðin skal liggja á góðkenda staðnum og lúka treytirnar, sum eru settar í loyvinum frá landsstýrinum.
- 4.1.2 Um alistøðin viðførir týðandi dálkan á umhvørvið, kann Heilsufrøðiliga starvsstovan krevja, at alistøðin verður flutt ella broytt soleiðis, at ávirkanin á umhvørvið verður innanfyri ásett mørk.
- 4.1.3 Nótirnar mugu ikki stinga meira enn 2/3 av dýpinum á staðnum.
- 4.1.4 Fóðurgoymslur á landi og úti á flakum skulu vera vardar ímóti regni og vindi og vera innrættaðar soleiðis, at møguligir lekar kunnu haldast aftur og takast upp. Fóðurgoymslur skulu vera læstar fyri óviðkomandi.
- 4.1.5 Heilivágur og kemikaliir, sum kunnu hava dálking við sær, skulu vera vard ímóti regni og vindi. Plássið skal vera læst fyri óviðkomandi, og møguligir lekar skulu kunna haldast aftur og takast upp.
- 4.1.6 Tað má ikki goymast meiri av kemikalium og heilivági - úti á flakum - enn tað, sum svarar til nýtsluna í ein dag.
- 4.1.7 Spillvatn frá vatnklosettum í tilknýttum bygningum - á landi og úti á flakum - skal leiðast til rottanga ella reinsiverk, áðrenn hetta verður leitt á sjógv.

4.2 Rakstur

- 4.2.1 Deyður fiskur skal takast upp hvønn dag.
- 4.2.2 Verður fiskurin slaktaður á alistøðini, skal hann blóðgast soleiðis, at alt blóð kann savnast í einum kari ella líknandi, og síðani skal blóðið sóttreinsast í hesum. Framferðarhátturin við sóttreinsanini skal góðkennast av Landsdjóralækninum sambært kunngerð nr. 96 frá 12. november 1991, um sóttreinsan av lívrunnum burturkasti, skolivatni og blóðvatni frá alivinnuni. Eftir sóttreinsanina skal spillvatnið standa í 20 min. og síðan leiðast út á streymasjógv soleiðis, at uppblandingin og flutningurin frá staðnum hendir so skjótt sum møguligt. Eingin sjónlig slóð skal vera á sjónum ella í sjóvarmálanum eftir útleiðingini.
- 4.2.3 Fiskur má ikki kryvjast á aliringunum ella har nærhendis.
- 4.2.4 Um tað gerst neyðugt at slakta allan fiskin í aliringunum, skal umhvørvisdeildin á Heilsufrøðiligu starvsstovuni beinanvegin kunnast um hetta.

- 4.2.5 Nótir skulu í minst möguligan mun impregnerast, men eiga ístaðin at røkjast við vanligari reingerð ella á annan umhvørvisvinarligan hátt.
- 4.2.6 Skulu nótir impregnerast, skal hetta fara fram á einum virki, sum er góðkent til slíkt.
- 4.2.7 Ikki er loyvt at spula, ella á annan hátt fáa avleirningar burtur undan alistøðini, uttan eitt serligt loyvi frá Heilsufrøðiligu starvsstovuni frammanundan.
- 4.2.8 Raksturin skal fara fram soleiðis, at øll økir, sum hoyra til støðina, eru ruddilig og rein.

4.3 Fóður

- 4.3.1 Tað er bert loyvt at brúka turrfóður á alistøðini.
- 4.3.2 Ein vørulýsing skal kunna skjalprógva evnini í fóðrinum.
- 4.3.3 Fóðringin skal fara soleiðis fram, at spillið gerst minst møguligt.
- 4.3.4 Lutfallið millum ta brúktu nøgdina av fóðri og ta framleiddu nøgdina av fiski má ikki verða størri enn 1,2.

4.4 Burturkast

- 4.4.1 Alt burturkast skal viðgerast í tráð við kunngerð um burturkast nr. 147 frá 19. oktober 1995.
- 4.4.2 Burturkastið skal latast góðkendum móttakara, og tað skal skiljast sundur í tráð við galdandi reglur fyri burturkast.
- 4.4.3 Lívrundið burturkast, herímillum slógv, deyður fiskur og fóðurleivdir, skal savnast saman, verða goymt og fáast av vegnum sambært kunngerð nr. 40 frá 1992, um lívrundið burturkast frá alivinnuni. Hetta hevur við sær fylgjandi krøv:
 - tað lívrunna burturkastið skal savnast saman og verða goymt í einum fullkomiliga tøttum kassa.
 - kassin skal standa soleiðis, at hann lættliga kann umlastast, uttan at akfør koma inn á arbeiðsøkið hjá brúkinum.
 - um burturkastið ikki verður viðgjørt á staðnum (súrløguviðgerð ella frysting), skal tað flytast dagliga til góðkendan móttakara.
 - flutningur av burturkastinum skal fara fram í einum fullkomiliga tøttum ílati.
 - um eigarin sjálvur hevur flutningin um hendi, skal hann tryggja sær, at móttøkustaðið letur vátan fyri móttøkuna.
 - flutningsakfarið skal sóttreinsast eftir hvørja avlasting.
- 4.4.4 Móttakarar av lívrunnum burturkasti skal upplýsast um slag og samanseting av burturkastinum, herundir um innihald av møguligum heilivágsleivdum.
- 4.4.5 Heilivágur og kemikaliuavlop skal vera goymt trygt í tøttum ílati og á einum læstum stað, til tað verður latið kommunalu burturkastsskipanini.

4.5 Óljóð

4.5.1 Tað ekvivalenta, korrigeraða óljóðstöði í dB(A) frá brúkinum má ikki fara upp um niðanfyristandandi mörk í teimum nevndu tíðarskeiðunum:

Dagur	Tíð	Øki 1	Øki 2	Øki 3	Øki 4
Mána- – fríggja-	07.00 - 18.00	70	60	55	45
Leygar-	07.00 - 14.00	70	60	55	45
Mána- – fríggja-	18.00 - 22.00	70	60	45	40
Leygar-	14.00 - 22.00	70	60	45	40
Halgi-	07.00 - 22.00	70	60	45	40
Allir dagar	22.00 - 07.00	70	60	40	35

Øki 1: Vinnuøki og havnaøki, har meira larmandi virksema kann fara fram.

Øki 2: Vinnuøki og havnaøki, har minni larmandi virksema kann fara fram.

Øki 3: Blandað bústaðar- og miðstaðarrøki.

Øki 4: Bústaðarøki.

Tað mest loyvda óljóðstöðið frá virkinum í tíðarskeiðnum kl. 22-07 kann í mesta lagi fara 15 dB(A) upp um tey nevndu markvirðini.

4.6 Luft- og ljósdálking

4.6.1 Alt virksema á alibrúkinum skal fara fram soleiðis, at tað ikki hevur við sær lukt- ella støvampar í nærumhvørvinum.

4.6.2 Nýt看slan av ljósum á alibrúkinum skal vera soleiðis, at hetta ikki hevur við sær umhvørvisligan ampa.

4.7 Óhapp

4.7.1 Henda óhapp, sum hava dálking við sær og um fiskur sleppur út, skulu beinanvegin setast í verk tiltøk, so sum upprudding, avmarking og fyribyrging, til eitt støði, sum Heilsufrøðiliga starvsstovan kann góðtaka.

4.7.2 Boðast skal frá til umhvørvisdeildina á Heilsufrøðiligu starvsstovuni beinanvegin.

4.8 Innaneftirlit

4.8.1 Eina ferð árliga skulu sedimentssýni takast undir og rundan um alistøðina. Títtleikin av sýnunum kann verða broyttur av Heilsufrøðiligu starvsstovuni.

4.8.2 Fyrsta kanningin skal gerast, áðrenn fiskur verður settur út.

4.8.3 Hvar sýnini skulu takast, skal ásetast nærri í samráð við Heilsufrøðiligu starvsstovuna. Sýnini eiga at verða tikin seint á sumri, umleið august/september mánaði á hvørjum ári.

4.8.4 Sýnini skulu kannast fyri turrstof, gløðitap, pH, redoxpotentiáli, innihald av total-fosfor, total-nitrogen og innihald av kopari og zink. Sýnini skulu lýsast kvalitatívt við atliti til fauna, sedimenttjúkd, lukt, lit, konsistens, um bløðrur síggjast, fòðurspill og fækaliir

4.8.5 Sýnini skulu takast og kannast av einari starvsstovu, sum er góðkend av Heilsufrøðiligu starvsstovuni.

4.8.6 Heilsufrøðiliga starvsstovan kann krevja prógv fyri, at krøvini í sambandi við óljóð verða fylgd.

4.8.7 Streymkanningar skulu gerast av aliøkinum. Kanningarnar skulu verða av einari slíkari góðsku, at úrslitini kunnu nýtast í eini nærri meting av framleiðslumegini hjá aliøkinum.

- 4.8.8 Allar sýnistøkur og kanningar sambært hesi góðkenning skulu gjaldast av alaranum.
- 4.8.9 Heilsufrøðiliga starvsstovan kann broyta innaneftirlitsskipanina soleiðis, at hon gerst meiri hóskandi.
- 4.8.10 Um úrslit av botnkanningum vísa, at dálking ferð fram, sum ikki er uttan týðning, so kann Heilsufrøðiliga starvsstovan seta krøv um bótandi atgerðir.

4.9 Rakstrareftirlit

- 4.9.1 Ein rakstrarbók skal dagliga fòrast yvir alibrúkið. Rakstrarbókin skal innihalda upplýsingar um fòðurnýtslu, vaksinur og upplýsingar um, hvussu nógvur fiskur er sleptur út í ringarnar og hvussu nógvur er tikin, hvussu nógvur fiskur er deyður í ringunum og hvussu nógvur er sloppin.
- 4.9.2 Um sjúka kemur í, skal nøgd og slag av heilivági og tíð fyri viðgerð fòrast inn í rakstrarbókina.
- 4.9.3 Rakstrarbókin skal havast í varðveitslu á alibrúkinum, vera atkomandi hjá eftirlitsmyndugleikanum og kunna vísast fram, um tað verður kravt. Bókin skal goymast í 5 ár.
- 4.9.4 Ein árlig uppgerð skal gerast, sum skal innihalda fylgjandi upplýsingar:
- útseting av smolti, vekt og mongd
 - vaksinustøða hjá tí útsetta smoltinum
 - nettoframleiðsla, vekt eftir slaktingina
 - bruttoframleiðsla, vekt undan slaktingini
 - deyður fiskur, vekt
 - sloppin fiskur, mett vekt
 - framleiðslumongd, ið er tann fiskanøgd, sum er á alibrúkinum pr. 31/12, samanlagt við bruttoframleiðslu, deyðum fiski, sloppnum fiski, vrakaðum fiski og frádrigið fiskanøgd á alistøðini pr. 1/1 og samanlagt við nøgdini av útsettum smolti í tíðarskeiðnum
 - fòðurnýtsla, vekt, liðað sundur í slag og samanseting
 - útroknað fòðurlutfall, sum er kg. fòðurturrstof pr. kg. framleiðslumongd
 - heilivágs- og kemikaliunýtsla, við upplýsingum um mongd, slag og samanseting
 - mongd av lívrundum burturkasti, hvussu tað er viðgjørt og hvørjum tað er latið
 - mongd av vandamiklum burturkasti, sum er latið til kommunalu burturkastsskipanina
 - innaneftirlitsdata (sum lýst undir punkt 4.8)

Ársuppgerðin skal sendast Heilsufrøðiligu starvsstovuni í seinasta lagi 1. februar á hvørjum ári.

5. Almennar treytir

Virkið má ikki víðkast ella broytast byggifrøðiliga ella rakstrarliga á ein hátt, ið nertir við dálkingarviðurskifti virkisins, fyrr enn nýggj góðkenning er givin til hesa víðkan ella broyting. Eigaraskifti, navnabroyting eller avtøka skal fráboðast Heilsufrøðiligu starvsstovuni.

Heilsufrøðiliga starvsstovan hevur eftirlitið við virkinum. Eftirlitið verður útint sambært kap. 7 í umhvørvisverndarlógini.

Henda góðkenning tekur ikki støðu til, um tað er neyðugt við góðkenning eftir aðrari lóg.

6. Kæruvegleiðing

Hendan avgerð kann sambært grein 66 í løgtingslóg nr. 134 um umhvørvisvernd frá 29. oktober 1988 kærast til Føroya landstýri. Kæran skal sendast Heilsufrøðiligu starvsstovuni, sum síðan sendir kærana til Føroya landsstýri við neyðugum skjølum.

Kærufreistin er 4 vikur frá tí degi, umhvørvisgóðkenningin er almannakunngjørd. Um kærufreistin er úti ein leygardag ella ein halgidag, verður kærufreistin longd til tann fyrstkomandi gerandisdagin.

Tórshavn, hin 18. desember 2000

Vinarliga

Bárður Enni, Stjóri

/

Jacob Pauli Joensen, deildarleiðari

Avrit: Arbeiðseftirlitið, Postrúm 1134, FO-100 Tórshavn
 Føroya landsstýri, Vinnumálastýrið, Postrúm 377, FO-100 Tórshavn
 Føroya landfúti, Postrúm 3018, FO-110 Tórshavn
 Landsdjóralæknin, Tinganes, postrúm 139, FO-110 Tórshavn
 Landslæknin, Sigmundargøta 5, Postrúm 9, FO-110 Tórshavn
 Vágs kommuna, FO-900 Vágur